

Prezident İlham Əliyevin bir tələbi ilə

Bağanis Ayrım, Aşağı Əskipara, Xeyrimli və Qızılhacılı kəndlərinin işğaldan azad edilməsindən bir il ötür

Bu gün Qazax rayonunun Bağanis Ayrım, Aşağı Əskipara, Xeyrimli və Qızılhacılı kəndlərinin azad edilməsindən bir il ötür. 24 may 2024-cü ildə qalib lider İlham Əliyevin bir tələbi ilə bu dörd kəndimizin üzərində suverenliyimiz təsbit olundu.

Necə ki, 44 günlük Vətən müharibəsi zamanı kapitulyasiya aktına qol çəkən düşmən Müzəffər Ali Baş Komandan İlham Əliyevin tələbi ilə Ağdamı, Kəlbəcəri, Laçını bir güllə atılmadan, bir itki verilmədən qaytarmışdı, bu dəfə də belə oldu. Erməni işğalçıları 30 il ərzində işğal altında saxladıkları bu dörd kəndimizdən də birdəfəlik çıxıb getdilər.

Tarixi torpaqlarımızı özəli sahiblərinə qaytaran Qarabağın xilaskarı İlham Əliyev Bağanis Ayrımı, Aşağı Əskiparanı, Xeyrimli və Qızılhacılı kəndlərini qətiyyətli tələbi ilə azad etməklə bir daha dünyaya göstərdi ki, Azərbaycan bir qarış torpağının da düşmən tapdığına qalmasına heç zaman imkan verməyəcək.

"Bu gün təkcə bizim tələbimizlə heç bir başqa, necə deyərlər, vasitəyə əl atmadan Qazaxın dörd kəndi bizə qaytarılır. Bir tələbimlə qaytarılır, bax belə də olmalıdır. Bundan sonra belə də olacaq. Burada söz sahibi bizik, Qafqazda aparıcı dövlət bizik, iqtisadi, siyasi, hərbi, hər cəhətdən aparıcı dövlət bizik, bizimlə hər kəs hesablaşmalıdır. Həm Ermənistan, həm onun arxasında duran, onlara yalançı vədlər verən xarici dairələr bizimlə hesablaşmasalar peşman olacaqlar", - deyə 10 may 2024-cü ildə Şuşaya köçən sakinlərlə görüşü zamanı qalib lider İlham Əliyevin söylədiyi kimi.

Zəfərə aparan məqsədyönlü siyasət

Ötən müddətdə apardığı qətiyyətli, məqsədyönlü və uzaqgörən siyasəti nəticəsində Azərbaycanı hərtərəfli inkişaf mərhələsinə yüksəldən Prezident İlham Əliyevin gündəliyində duran birnömrəli prioritet Ermənistanın işğal altında olan ərazilərimizin azad edilməsi idi. Beynəlxalq tribunallarda daim bu məsələni gündəmə gətirən dövlətimizin başçısı münaqişənin danışıqlar yolu ilə həllinə çalışırdı. Amma təcavüzkar Ermənistana himayədarlıq edən ölkə və qurumlar və bunların da başında münaqişənin danışıqlar yolu ilə nizamlanması üçün missiyalandırılmış ATƏT-in Minsk qrupu gəlirdi, vəziyyətin dondurulmasına və Azərbaycanın işğal faktı ilə barışmasına nail olmağa çalışırdılar. Keçmiş Qarabağ münaqişəsinin həlli mümkünsüz problem olduğu görüntüsünü yaradan riyakar Qərb təsisatları müharibə variantını istisna edirdilər.

Azərbaycan isə qətiyyənlə bu vəziyyətlə barışmaq niyyətində deyildi və hansı yolla olursa-olsun, istər sülh, istərsə də savaş, torpaqlarını azad etməkdə və bir milyona yaxın keçmiş məcburi köçkünümüzü öz yurdlarına qaytarmaqda ısrarlı və qətiyyətli mövqe sərgiləyirdi. Buna görə də ölkəmiz mümkün olan bütün variantlara hazırlıq işləri aparmış, hərbi potensialını gündən-günə artırmışdı.



2016-cı ildə baş verən 4 günlük Aprel döyüşləri artıq Azərbaycanın səbrinin daşdığıнын və torpaqlarımızın azadlıq günlərinin çox da uzaqda olmadığıнын göstəricisi oldu. Həmin tarixdə Lələtəpədə dalğalandırılan Azərbaycan bayrağı Şuşa, Xankəndi qələbələrimizin mayakı oldu.

27 sentyabr 2020-ci ildə çıxdığımız haqq savaşı cəmi 44 günə zəfərlə sonlandırıldı. Müzəffər Ali Baş Komandan İlham Əliyevin rəhbərliyi altında şanlı Azərbaycan Ordusu işğal altında olan torpaqlarımızı misilsiz qəhrəmanlıq göstərərək azad etdi. "Dəmir yumruq"la hərbi meydanında darmadağın edilən Ermənistan ordusunun on mindən çox fərarisi oldu. 10 noyabr 2020-ci ildə Azərbaycana yalvararaq kapitulyasiya aktına imza atması Ermənistanı bir dövlət olaraq məhv olma təhlükəsindən xilas etdi.

Tarixi qələbələr

Bundan sonrakı mərhələdə də ardıcıl olaraq milli maraqlarımızın təmini istiqamətində tarixi addımlar atıldı.

Azərbaycanın 10 noyabr tarixli üçtərəfli Bəyanatında nəzərdə tutulmuş yeni Laçın avtomobil yolunu vaxtından xeyli əvvəl istifadəyə verməsi ilə 26 avqust 2022-ci ildə Laçın şəhəri, Zabux və Sus kəndləri düşmən tərəfindən boşaldıldı.

23 aprel 2023-cü ildə Laçın sərhəd nəzarət-buraxılış məntəqəsinin quraşdırılması ilə ölkəmizin ərazi bütövlüyü təmin edildi, bayrağımız bütün sərhədboyu dalğalandırıldı. Növbə gəlib çatdı Qarabağda onilliklərdir kök salmış erməni separatizminin birdəfəlik məhv edilməsinə, "miatsum" ideyasının tabutuna son mismarı çalmağa.

2023-cü ilin sentyabrında həyata keçirilən 23 saatlıq antiterror tədbirləri sayəsində suverenliyimiz tam təmin olundu, konstitusiyamız bütün ərazilərimizdə qüvvəyə mindi, bayrağımız Xankəndidə dalğalandırıldı. İkiəsrlik erməni avontürasına cəmi üç ildə son qoyuldu və sərsəm "miatsum" ideyası tarixin zibilinə atıldı.

Tarixi qələbələrimizin növbəti halqası sözü imzası qədər kəsərli olan İlham Əliyevin cəmi bir tələbi ilə Qazaxın dörd kəndinin azad edilməsi oldu.

Hələ 2020-ci ildə Prezident İlham Əliyev qeyri-anklav kəndlərin qaytarılması məsələsini qaldırmış və ötən müddət ərzində mövzu daim gündəlikdə saxlanılmışdı.

Keçən il dövlətimizin başçısı yerli televiziya kanallarına müsahibəsində demişdi: "O ki qaldı işğal altında olan kəndlərə, hesab edirik ki, bizim təklifimiz də çox məntiqlidir. Bildiyiniz kimi, orada anklav və qeyri-anklav kəndlər var. O kəndlər ki, anklav kəndlər deyil, həmin dörd kənd Azərbaycana qeyd-şərtsiz qaytarılmalıdır".

Qeyd edək ki, əldə olunmuş razılıq delimitasiya istiqamətində atılan ilk addımdır və delimitasiyanın məhz bu istiqamətdən başlaması Azərbaycanın təkidilə olub. Tərəflər razılaşblar ki, delimitasiya prosesində 1991-ci il Alma-Ata Bəyannaməsinə əsaslanacaqlar.

Azərbaycan Respublikasının Baş nazirinin müavini Şahin Mustafayevin xidmətinin məlumatına əsasən, həyata keçirilən delimitasiya işləri nəticəsində 12,7 km uzunluğunda sərhəd xətti müəyyən edilmiş və bununla Azərbaycanın Qazax rayonunun 4 kəndinin - Bağanis Ayrım, Aşağı Əskipara, Xeyrimli və Qızılhacılının ərazilərinin Azərbaycana qaytarılması təmin edilib.

Beləliklə, 24 may 2024-cü ildə Azərbaycanın Qazax rayonunun Bağanis Ayrım, Aşa-

ğı Əskipara, Xeyrimli və Qızılhacılı kəndlərinin əraziləri Azərbaycan Dövlət Sərhəd Xidməti tərəfindən nəzarətə götürüldü.

Həmin vaxt ölkəmizin lideri anklav kəndlərlə bağlı fikirlərini də qətiyyətlə bildirmişdi: "O kəndlər ki, anklav kəndlərdir, - çünki Ermənistanın bir anklav kəndi Azərbaycan ərazisindədir, - həmin kəndlərlə əlaqədar ayrıca bir ekspert qrupu yaradılmalıdır və o, müzakirə edilməlidir. Biz hesab edirik ki, bütün anklavlar qaytarılmalıdır. Bu anklavlara gedən yollarda şərait olmalıdır və bu anklavlara orada yaşayan insanlar yerləşdirilməlidir".

Zəfərimiz sayəsində həmin kəndlərin sakinlərinin də onilliklərdir çəkdikləri vətən həsrəti bitdi və tezliklə onlar da dədə-baba yurdlarına qayıdacaqlar.

Faşist ermənilərin adıçəkilən kəndləri zəbt edərkən hərbi cinayətlərə əl atmaları, 1990-cı il martın 23-dən 24-nə keçən gecə Bağanis Ayrımda qətlə törətmələri tariximizin qan yaddaşındır. Erməni vəhşiləri gecə vaxtı 400-dən çox əhalinin yaşadığı kəndə hücum keçərək 17 evi yandıraraq, kənd sakinlərini qətlə yetiriblər.

Bağanis Ayrım faciəsindən sonra 8 mart 1992-ci ildə Xeyrimli, 11 mayda Qızılhacılı, 4 iyunda Aşağı Əskipara kəndləri işğala məruz qalmışdı.

İkinci Qarabağ müharibəsində qazandığımız şanlı qələbə Qazaxın zəbt olunmuş kəndlərini də azadlığına qovuşdurdu.

İndi bu kəndlərimizdə də bayrağımızın əbədi dalğalandırılması Azərbaycanı tarixdəki ən qüdrətli çağlarına yetirən, xalqımızı başıuca, qalib edən Prezident İlham Əliyevin milli maraqlarımızı qətiyyətlə təmin etməsinin daha bir parlaq təzahürüdür.

*Yasəmən MUSAYEVA,
"Azərbaycan"*